

گنجینہ معنی کا طلسم: رنگارنگ معنویت کی دریافت

رشید حسن خان

فاضل مقالہ نگار رشید حسن خان (۱۹۳۸ء۔ ۲۰۰۶ء) ممتاز محقق و مصحح اور ماہر زبان کی حیثیت میں اپنے معاصرین میں اپنا کوئی ثانی نہیں رکھتے تھے۔ خاص طور پر تدوین میں جو اختصاص اور امتیاز انہیں حاصل ہوا، وہ ایک مثال ہے۔ اگرچہ تحقیق کے زمرے میں ان کے متعدد تحقیقی مقالات و مطالعات نے بھی اپنے موضوعات و نتائج کے لحاظ سے ایک عالم کو اپنی طرف متوجہ کیا تھا اور اردو املا اور اسلوبیات اور لسانی مسائل کے تعین و حل میں بھی ان کی کاوشیں اور تجاویز بھی خاصی توجہ حاصل کرتی رہی ہیں، جن سے اختلاف اور اتفاق دونوں کی ایک عام فضا نمایاں رہی ہے، لیکن دراصل ادبی متون کی تدوین میں جو کام انہوں نے کیے ہیں وہ ہر ایک کے لیے قابل ستائش اور قابل قدر رہے ہیں اور ادبی تدوین میں ان کے معاصرین میں واقعتاً ان کا کوئی ثانی نظر نہیں آتا۔ اس ضمن میں ان کی دل چسپیوں کا آغاز ادبی متون کے مختصر 'انتخابات' سے ہوا تھا لیکن بعد ازاں معروف ادبی متون، بمثل: 'سحرالبیان'، 'فسانہ عجائب'، 'مثنویات شوق'، 'کلیات جعفر زئی'، 'مصطلحات ٹھگی'، ان کے منفرد تحقیقی و تدوینی کارنامے ہیں۔ اپنی آخر عمر میں انہوں نے غالب کے کلام کا فنی و لسانی مطالعہ اس طور پر کیا تھا کہ جس سے الفاظ کے معانی و مفاہیم کی ممکنہ ساری صورتیں سامنے آجاتی ہیں اور غالب کے کلام کی نوعیت اور تہہ در تہہ معنویت نمایاں ہوتی ہے۔ غالبیات کے باب میں اس نوعیت کا مطالعہ اپنی مثال آپ ہے اور یہ اب تک کسی ماہر غالبیات اور لسانی و ادبی نقادوں کا موضوع نہیں بنا ہے۔

رشید حسن خان صاحب کو اپنے اس منفرد اور انوکھے کام کو اپنی زندگی میں شائع کرنے کا موقع نصیب نہ ہوا لیکن انجمن ترقی اردو ہند نے، ان کے مرتبہ سابقہ اہم متون کی اشاعت کے تسلسل میں اس کام کو شائع کرنے کا ارادہ کیا جو اب وہاں زیر طباعت ہے لیکن انجمن کے معتمد اور مجلہ بُڈا کی مجلس مشاورت کے فاضل رکن جناب اطہر فاروقی صاحب نے ارازمہ کرم اس کے مقدمے کو 'تحصیل' کے شمارہ حاضر میں شائع کرنے کی اجازت مرحمت فرمائی جو ان کی اس خاص عنایت کے طفیل ذیل میں شامل۔ اشاعت ہے۔ 'تحصیل' کی مجلس ادارت اطہر فاروقی صاحب کی اس کرم فرمائی پر ممنون ہے۔

*

کسی لفظ کو ہم کاغذ پر لکھیں تو وہ محض ایک نقش معلوم ہوگا، ایک شکل ہوگی غیر متحرک۔ اُس وقت ہم صرف اُس کے

متعارف معنی سے واقف ہوں گے۔ اسی لفظ کو جب ہم کسی شعر میں پڑھتے ہیں تو محسوس ہوتا ہے کہ اُس کے باطن میں چھپی ہوئی معنویت نمایاں ہونے لگی ہے۔ اس کی وجہ شاید یہ ہوتی ہے کہ شعر میں وہ لفظ ایک خاص انداز سے، کسی طرح کی مناسبت رکھنے والے کئی لفظوں کے ساتھ مل کر آیا ہے۔ بار بار ایسا ہوا کہ کسی اچھے شعر کا کوئی ایک لفظ یادداشت میں محفوظ نہیں رہا۔ مفہوم اور وزن شعر کی مناسبت سے دوسرا لفظ شامل کر کے شعر مکمل کر لیا گیا؛ مگر ایک نامعلوم سی عدم مناسبت کا احساس خلش پیدا کرتا رہا۔ جب اصل لفظ یاد آ گیا تو یہ محسوس ہوا جیسے روشنی کی ایک کرن شامل مفہوم ہو گئی ہے۔ اصل لفظ کی جگہ ایک اجنبی لفظ کے آجانے سے جو مناسبتیں بگڑ گئی تھیں، ان کا رشتہ بحال ہو گیا ہے۔

بہت سے اشعار پہلی خواندگی میں اپنی تہ داری کو ذہن کی سطح پر پوری طرح نمایاں نہیں کرتے۔ کبھی دو بار اور کبھی کئی بار پڑھنے پر معنویت کی تہیں کھلتی ہوئی محسوس ہوتی ہیں۔ شاید اسی بات کو غالب نے اپنے انداز میں کہا ہے:

گنجینہ معنی کا طلسم اُس کو سمجھے جو لفظ کہ غالب مرے اشعار میں آوے

کسی بڑے شاعر [یہاں ”بڑے“ حقیقی معنی میں استعمال کیا گیا ہے] کے مجموعہ کلام میں کتنے لفظ ہیں؟ ان کا اشاریہ بنانا بھی دل چسپ کام ہے؛ لیکن یہ دیکھنا اس سے بھی زیادہ دلچسپ اور ضروری ہے کہ مختلف الفاظ نے کیسی کیسی نسبتوں کی تشکیل دی ہے۔ ایک لفظ بیس بار آیا ہے، کیا ہر جگہ ایک ہی معنی اور ایک ہی مفہوم میں آیا ہے یا معنویت نے نئے نئے انداز سے بھی خود کو نمایاں کیا ہے؟ ایسے مقامات کون سے ہیں؟ اس طرح لفظ شماری کا سادہ عمل وسیلہ بن سکتا ہے رنگ رنگ معنویت کی بازیافت اور دریافت کا۔ یہ اسی صورت میں ہو سکتا ہے جب نگاہیں لفظوں کی صرف ظاہری شکل صورت کو نہ دیکھیں، اس کے متعلقات کے ساتھ اُسے پڑھیں بھی۔ اس کے لیے یہ ضروری ہوگا کہ ہر لفظ کے ساتھ متعلقہ شعر بھی نظر کے سامنے رہے۔ میں اپنی بات کی کچھ وضاحت کرنا چاہوں گا۔

۱۔ بیان کی وسعت بھی مرزا صاحب کی شاعری کا ایک وصف ہے۔ اس صفت کی کار فرمائی نے مرثبات کی شکل میں ایک خاص طرزِ زاد کی صورت گری کی ہے۔ مثلاً ”یک“ اور ”دو“ سادہ سے لفظ ہیں۔ ترکیبی صورت میں ان لفظوں سے ایسے ٹکڑوں کی تشکیل ہوئی ہے جن میں بے کراں وسعت ساگئی ہے۔ ان مرثبات کو دیکھیے:

یک بختِ اوج، یک بیاباں بیضہ تہری، یک بیاباں تپشِ بالِ شرر۔ یک بیاباں جلوہ گل، یک بیاباں
حسرتِ تعمیر، یک بیاباں ماندگی، یک جہاں امیر، یک جہاں چینِ جہیں، یک جہاں زانو تامل، یک
جہاں قماشِ ہوس، یک جہاں ہنگامہ، یک چمنِ جلوہ یوسف، ماتم یک شہرِ آرزو، یک عالم چراغاں،
یک گلستاں دل، یک نیستاں عالم، یک عالمِ افسردگان، یک عالمِ گریباں چاکِ گل، یک عالم
گلستاں۔

دو جہاں ابر، دو جہاں خواب پریشاں، دو جہاں ریگِ رواں، دو جہاں کیفیت، دو جہاں لالہ زار،
دو جہاں ناز و نیاز، دو جہاں وسعت، دو عالم آداب، دو عالم آگہی، دو عالم اوہام، دو عالم دشت، دو عالم
شورِ محشر، دو عالم فتنہ، دو عالم نیرنگ۔

اب ان (چند) مصرعوں کو پڑھیے:

ع: اسدِ خستہ گرفتارِ دو عالم اوہام۔

ع: دو عالم آگہی: سامانِ یک خواب پریشاں ہے

ع: اب میں ہوں اور ماتمِ یک شہر آرزو۔

ع: ہر بیباں، یک بیباںِ حسرتِ تعمیر ہے

ع: یک جہاں گلِ تختہِ مشقِ شگفتن ہے اسد

ع: یک چمنِ جلوہِ یوسف ہے بہ چشمِ یعقوب

ع: ہو اے صبحِ یک عالمِ گریباں چاکِ گل ہے

ان مصرعوں میں [اور ایسے دوسرے مصرعوں میں] جس بے کرانی کا عکس اُتر آیا ہے، وہ بیان کے ایک خاص انداز کی نشان دہی کر رہا ہے۔ ”یک“ اور ”دو“ کے ساتھ ایسے سب مرگبات بھی بہ یک نظر سامنے ہوں اور وہ شعر بھی جن میں یہ آئے ہیں تو ایسے مرگبات کی معنویت کا بھرپور احساس غالب کے اندازِ فکر کو اور اُن کے ذہن کو (خاص کر اُن کی شاعری کے دورِ اوّل کو) سمجھنے میں کس قدر معاون ثابت ہوگا!

۲۔ مرزا صاحب کے بہت سے اشعار میں روشنی اور رنگ کی رنگارنگ کیفیات تہ نشیں ہیں، مثلاً:

ع: چمن کا جلوہ باعث ہے مری رنگیں نوائی کا

ع: جلوہ گل نے کیا تھا وہاں چراغاں آجو

ع: فرش سے تاعرش وہاں طوفاں تھا موجِ رنگ کا

ع: پر عقابِ رنگِ رفتہ سے کھینچی ہیں تصویریں

ع: آج رنگِ رفتہ دو گردشِ ساغر ہوا

ع: رنگِ شکستہ صبحِ بہارِ نظارہ ہے

ع: باندھتا ہے رنگِ گلِ آئینہ تا چاکِ قفس

ع: بہارِ نالہ و رنگینی فغاں تجھ سے

جلوہ، گل، غنچہ، بہار، رنگ جیسے لفظ اس صفت کی آئینہ داری کرتے ہیں۔ مثلاً ”جلوہ“ ایک عام لفظ ہے! یہ دیوانِ غالب میں ایک سو اُتالیس (۱۳۹) بار آیا ہے۔ بہ طورِ مفرد صرف اکیس (۲۱) بار اور بطورِ مرگب ایک سو اٹھارہ (۱۱۸) بار۔ یہ لفظ مفرد اور مرگب صورتوں میں، خاص کر مرگب طور پر اشعار میں جس طرح آیا ہے اگر یہ سب معنوی جہتیں بہ یک نظر سامنے آجائیں تو کیا اس خاص صفت کو اچھی طرح سمجھنے میں مدد نہیں ملے گی؟

۳۔ متداول دیوانِ غالب کے پہلے شعر [نقشِ فریادی ہے۔۔۔] کی تشریح میں اہل نظر نے بہت کچھ خیال آرائی

کی ہے۔ مرزا صاحب نے ”فریاد“ اور ”کافذ“ کے تلازموں کے ساتھ کئی اشعار میں اس خیال کو الگ الگ انداز سے نظم کیا ہے۔ ایسے جتنے اشعار ہیں وہ سب لفظ ”کافذ“ کے تحت نظر کے سامنے ہوں تو کیا اس خیال کو بہتر طور پر سمجھنے میں مدد نہیں ملے گی؟ یہاں ایسے صرف دو شعر نقل کرتا ہوں:

پہننے ہیں پیرہن کافذ ابری، نیساں یہ تک مایہ ہے فریادی جوش ایثار (ص ۴)
داد خواہ تپش و مہر خموشی بر لب کافذ سرمہ ہے جامہ ترے پیاروں کا (ص ۲۸)

۴۔ مرزا صاحب کا معروف شعر ہے:

نہ گل نغمہ ہوں نہ پردہ ساز میں ہوں اپنی شکست کی آواز (ص ۱۵۲)
”گل نغمہ“، تشبیہی مرکب ہے یا موسیقی کی اصطلاح ہے، اس پر کئی صاحبوں نے اظہار خیال کیا ہے؛ لیکن کسی نے یہ معلوم کرنا ضروری نہیں سمجھا کہ یہ مرکب اسی شعر میں آیا ہے یا اُن کے کسی اور شعر میں بھی ملتا ہے؟ لفظ ”گل“ کے تحت اس کے جملہ مرگبات بھی نظر کے سامنے ہوں تو بہ آسانی معلوم ہو جائے گا کہ یہ مرکب مرزا صاحب کے ایک اور شعر میں موجود ہے:

شغل ہوں در نظر، لیک حیا بے خبر شاخ گل نغمہ ہے نالہ بلبل ہنوز (ص ۴۴)

اگر یہ شعر بھی سامنے ہو تو کیا ”گل نغمہ“ کی معنویت روشن نہیں ہوگی؟

غالب صدی کے سلسلے میں فروری ۱۹۷۰ء میں شعبہ اردو دہلی یونیورسٹی، کی طرف سے ایک کتاب اشاریہ کلام غالب شائع ہوئی تھی جس میں غالب کے اردو فارسی کلام کے منتخب مرگبات کو یکجا کیا گیا تھا۔ اس کے پیش لفظ میں لکھا گیا تھا:

غالب کے ذہن کے نقش و نگار بغیر ان کی شاعرانہ ترکیبوں کے سمجھ میں نہیں آسکتے۔ اُن میں جو ندرت اور طرفگی ہے وہ ہمارے ادب کی دولت اور شاعری میں اُن کی وسعت فکر کی دلیل ہے۔

اس مجموعے کے تین مرتبین میں میر انام بھی شامل تھا۔ یہ ناتمام کام تھا، مگر اپنے انداز کی منفرد کتاب تھی۔ اس وقت تک ایسا کوئی جائزہ کتابی شکل میں سامنے نہیں آیا تھا۔ یہ ناتمام کام ایک مکمل کام کا اشاریہ نما ضرور تھا۔

میرے ذہن میں یہ خیال اُسی وقت بیٹھ گیا تھا کہ یہ کام بھی کرنے کا ہے؛ لیکن دوسرے ضروری کاموں نے مہلت نہیں دی۔ اس پر تیس بیس سال گزر گئے۔ زندگی کی محدود مدت میں سب ضروری کاموں کی تکمیل کون کر سکا ہے؛ یہ سوچ کر اب سے دو سال پہلے میں نے اس کام کا ڈول ڈالا۔ یہ بات عام ہے کہ ایسے کاموں میں بہت سی الجھنیں سامنے آتی رہتی ہیں، ایسا ہی ہوا۔ بہر طور، زور قی اندیشہ بہ ساحل رسید۔

اس کام کا جو خاکہ بنایا گیا تھا، اُس کے مطابق دیوان غالب نسخہ عربی کے جملہ مفرد اور مرگب الفاظ اور کلیات نظم فارسی کے صرف مرگبات کو شامل کتاب کیا جانا تھا۔ قواعد کی پرانی کتابوں میں [یعنی اُس زمانے کی کتابوں میں جو زمانہ مرزا

غالب کا ہے، بل کہ اس کے کچھ بعد تک کی کتابوں میں [لفظ کی تین قسمیں بتائی گئی ہیں: اسم، فعل، حرف۔ اس تقسیم کے مطابق یہ خیال کیا گیا تھا کہ پہلے حصے میں اسموں کے مفردات اور مرکبات ہوں اور دوسرے حصے میں افعال، حروف اور فارسی مرکبات۔ ہر مفرد اور مرکب اسم کے ساتھ متعلقہ شعر بھی لکھا جائے تاکہ دو فائدے ایک ساتھ حاصل ہو سکیں: الفاظ شماری کی بھی تکمیل ہو جائے اور لفظی شمار کے ساتھ ساتھ لفظوں کی معنوی وسعت بھی نگاہوں کے سامنے آجائے۔ آنکھیں لفظوں کو دیکھیں بھی اور پڑھیں بھی۔۔۔ لیکن ہوا یہ کہ اسموں کا احاطہ کرنے میں زیادہ صفحات مرتب ہو گئے، دو جلدیں بن گئیں۔ اس کے نتیجے میں افعال اور حروف کو بعد کے لیے اٹھا رکھا گیا اور فارسی مرکبات کو بھی۔ اُس تیسری جلد میں افعال اور حروف کے ساتھ متعلقہ شعر نہیں لکھے جائیں گے۔ اشعار تو سب اسما کے تحت آہی گئے ہیں؛ بس اشعار کا صفحہ نمبر لکھ دیا جائے گا۔ اس طرح متعلقہ شعر کو تلاش کرنے میں کسی طرح کی مشکل پیش نہیں آئے گی۔ اندراجات کی تکمیل بھی ہو جائے گی اور ضخامت بھی کم رہے گی۔ ہاں، فارسی مرکبات کے ساتھ اشعار ضرور نقل کیے جائیں گے۔ چون کہ فارسی کے مفردات شامل نہیں ہوں گے، یوں سارے اندراجات ایک جلد میں بہ آسانی سما سکیں گے۔

بنیادی ماخذ

میں نے دیوان غالب نسخہ عرشی کو اپنے کام کی بنیاد بنایا ہے۔ اس نسخے کی دو اشاعتیں ہیں: طبع اول ۱۹۵۸ء، طبع ثانی ۱۹۸۲ء۔ بنیادی نسخے کے طور پر اشاعتِ اول کو پیش نظر رکھا گیا ہے، اشاعتِ ثانی کو صرف معاون نسخے کے طور پر استعمال کیا گیا ہے۔ طبع ثانی میں نو دریافت دیوانِ غالب کے وہ اشعار بھی شامل ہیں جو طبعِ اول میں موجود نہیں؛ ایسے اشعار اشاعتِ ثانی سے منقول ہیں۔ میں نے اپنی کتاب املاے غالب میں لکھا تھا:

اردو اشعار کے لیے بطور عموم دیوانِ غالب نسخہ عرشی۔۔۔ کو پیش نظر رکھا گیا ہے۔ یہ وضاحت کر دی جائے کہ اشاعتِ اول کے حوالے دیے گئے ہیں، ایک دو ضمنی حوالوں سے قطع نظر، اس نسخے کی اشاعتِ ثانی کو بطور کتاب حوالہ استعمال نہیں کیا گیا۔ اس کی وجہ یہ ہے کہ اس اشاعت کے سرورق پر بطور مرتب نام تو عرشی صاحب ہی کا چھپا ہوا ہے، مگر یہ مجھے معلوم ہے کہ اشاعتِ اول پر نظر ثانی کا کام اُن کی طویل علالت کے دوران ہوتا رہا جو مکمل طور پر ان کا کام نہیں۔ اس نسخے میں کچھ اضافے بھی ہیں اور ان کے ذمے دار بھی وہ نہیں۔ بعض کیوں اور کچھ فروگذاشتوں کے باوجود کتاب حوالہ کی حیثیت نسخہ اول کو حاصل ہے جو مکمل طور پر عرشی صاحب کا مرتب کیا ہوا ہے

[۱۹ ص۔]

دیوانِ غالب نسخہ عرشی کی اشاعتِ ثانی میں ”گزارش“ کے تحت عرشی زادہ [اکبر علی خاں فرزند عرشی صاحب] نے جو کچھ لکھا ہے، اُس سے صورتِ حال کسی حد تک سامنے آ جاتی ہے۔ اس تحریر کے آخر میں انھوں نے یہ بھی لکھا ہے:

یہ بھی عرض کرنا ضروری ہے کہ طباعتِ دیوان کا بڑا حصہ مولانا عرشی کی موجودہ علالت کے دوران

میں انجام پایا ہے اور اس کے پروف میں نے پڑھے ہیں۔ اُس زمانے میں ڈاکٹروں کی ہدایت کی وجہ سے میں بعض دریافت طلب مقامات کے بارے میں مولانا عرشی سے ہدایت بھی نہ لے سکا تھا، اس لیے کچھ غلطیاں میری وجہ سے بھی راہ پاگئیں [ص ۴۶۷]۔

نسخہ عرشی طبع ثانی کا مقدمہ ایک بار پڑھ لیا جائے تو واضح طور پر معلوم ہو جائے گا کہ اس نسخے میں عرشی زادہ نے کس قدر دخل اندازی کی ہے۔ یہ بات کم لوگوں کو معلوم ہوگی کہ نسخہ عرشی کا جو مسودہ طبع ثانی کے لیے آیا تھا، اُس کے سرورق پر عرشی صاحب کے نام کے نیچے عرشی زادہ نے اپنا نام بھی لکھا تھا۔ انجمن ترقی اردو (ہند) کے ناظم ڈاکٹر حلیق انجم اور صدر مالک رام (مرحوم) نے اس پر اعتراض کیا۔ دونوں کی متفقہ رائے تھی کہ سرورق پر یہ حیثیت مرتب صرف عرشی صاحب کا نام ہونا چاہیے۔ اس جھگڑے نے طول کھینچا۔ اس نسخے (طبع ثانی) کی خرابی میں اس کا بھی کچھ نہ کچھ دخل رہا ہے۔

نقل اشعار کے لیے میں نے بنیادی نسخے کے طور پر نسخہ عرشی طبع اول کو سامنے رکھا، البتہ اس کا التزام کیا کہ ہر شعر کا طبع ثانی کے متن سے مقابلہ کر لیا جائے۔ ان دونوں نسخوں کے ساتھ ساتھ تفسیر غالب کو بھی پیش نظر رکھا گیا ہے [کچھ اشعار کے متن کے تحت اس کتاب کے مندرجات کو بھی سامنے رکھا جانا چاہیے]۔ نسخہ عرشی طبع اول اور طبع ثانی کے تقابلی مطالعے سے معلوم ہوا کہ دونوں نسخوں کے بہت سے اشعار کا متن باہم مختلف ہے اور کچھ اختلافات بہت پریشان کن ہیں۔ اس کی اصل وجہ یہ ہے کہ ایسے مقامات پر وہ وضاحتی حواشی موجود نہیں جن سے ایسے اختلافات کو سمجھنے میں مدد ملتی ہے [اور جو تدوین کے طریقہ کار کا ضروری حصہ ہے] یوں قاری یہ فیصلہ نہیں کر پاتا کہ وہ اس اختلاف کو تبدیلی متن مانے یا غلطی کتابت۔ [طبع ثانی میں ایسے اغلاط متن اچھی خاصی تعداد میں ہیں جن سے غلط نامہ اور استدرک کا حصہ خالی ہے]۔ میں دو مثالوں سے اس کی وضاحت کرنا چاہوں گا۔ طبع ثانی میں ص ۵۲ پر ایک شعر یوں چھپا ہوا ہے:

نقشِ سطرِ صد تبسم ہے بر آبِ زیرِ گاہِ حُسنِ کاخطِ پر نہاں خندیدنی انداز ہے

یہ شعر نو دریافت خود نوشت دیوانِ غالب میں ہے [جس کا عکس نقوش (لاہور) میں بھی شائع ہوا تھا]۔ ڈاکٹر گیان چند جین نے اپنی کتاب تفسیر غالب میں پہلے مصرعے کو اس طرح لکھا ہے: نقشِ صد سطر تبسم ہے بر آبِ زیرِ گاہ [ص ۵۵۱]۔ نقوش کا مذکورہ نسخہ میرے سامنے نہیں؛ میرے استفسار پر ڈاکٹر حنیف نقوی نے مطلع کیا کہ اُس میں پہلا مصرع اسی طرح ہے جس طرح تفسیر غالب میں ہے۔

دیوانِ غالب نسخہ گپتا رضا میں پہلا مصرع طبع ثانی کے مطابق ہے، مرتب نے پہلے مصرعے کے حوالے سے یہ ضرور لکھا ہے: ”نخ: صد سطر تبسم (شاید سہو کتابت)“، ص ۲۳۹۔ ”نخ“ سے مراد ہے، ”نسخہ بھوپال قدیم بہ خطِ غالب“، (ایضاً ص ۱۳)۔ یہاں یہ الجھن پیدا ہوتی ہے کہ سہو کتابت کہاں ہے؟ اگر مراد یہ ہے کہ نسخہ عرشی طبع ثانی میں سہو کتابت ہے اور صحیح متن ”نقشِ صد سطر تبسم“ ہے [جس طرح نخ میں ہے] تو اُسے متن میں لکھا جانا چاہیے تھا، حاشیے میں کیوں لکھا گیا؟

اگر مراد یہ ہے کہ اصل ماخذ ”نخ“ میں سہو کتابت ہے (یعنی صحیح متن وہی ہے جو نسخہ عرشی طبع ثانی میں ہے) تو یہ کیسے معلوم ہوا؟ اس کا ماخذ کیا ہے؟ مرتب نے دوسرے مصرعے کے ”آب زیر گاہ“ کے متعلق کچھ نہیں لکھا (یعنی یہی صحیح متن ہے) تو پھر خود انھوں نے ”آب زیر گاہ“ کیوں لکھا؟ آپ نے دیکھا، نسخہ عرشی طبع ثانی کی ایک غلطی کتابت نے کیا گل کھلائے ہیں!!

(۲) انجم چرخ: گوہر آگین فرش نورے، ماہ ساغر سیمیں

یہ ایک قصیدے کا شعر ہے۔ طبع ثانی میں یہی ہے [ص ۳۸۲]۔ طبع اول میں ”انجمیں چرخ“ ہے [ص ۲۸۰]۔ طبع اول کے متن میں اس قصیدے کو رسالہ کمال (دہلی) کے حوالے سے درج کیا گیا ہے۔ اسی اشاعت کے حصّہ ”شرح غالب“ سے بھی معلوم ہوتا ہے کہ اس قصیدے کا ماخذ اول یہی رسالہ ہے اور یہ کہ دیوان غالب نسخہ نظامی (بدایوں) میں اسے وہیں سے نقل کیا گیا ہے [ص ۲۷۹]۔ پھر ضمیمہ اختلاف نسخ میں اس قصیدے کے اختلاف متن کے لیے کمال، البلاغ، دیوان غالب نسخہ نظامی اور دیوان غالب طاہر ایڈیشن کا حوالہ دیا گیا ہے اور متعلقہ شعر کے تحت لکھا گیا ہے کہ ماخذ اول کمال (دہلی) میں اس شعر میں ”انجم چرخ“ ہے اور البلاغ اور نسخہ نظامی میں بھی ”انجم چرخ“ ہے [ص ۲۶۸]۔ اگر ماخذ اول کمال میں ”انجم چرخ“ ہے تو پھر طبع اول کے متن میں ”انجمیں چرخ“ کیوں لکھا گیا؟ یہ کہاں سے منقول ہے؟ یہ بہت الجھن میں ڈالنے والی بات ہے۔

تفسیر غالب میں طبع اول کے مطابق ”انجمیں چرخ“ ہے۔ اس کی تشریح اس طرح کی گئی ہے: ”تو اب کی بزم کا موتیوں سے ٹکا ہوا فرش تاروں بھرے آسمان کی طرح ہے“ [ص ۳۸۲]۔ نسخہ رضا میں طبع ثانی کے مطابق ”انجم چرخ“ ہے [ص ۳۸۲]۔ طبع ثانی کے حواشی اختلاف نسخ میں اس شعر میں کسی طرح کے اختلاف متن کا حوالہ نہیں دیا گیا، اس کا مطلب یہی ہوا کہ چاروں مذکورہ بالا ماخذ میں ”انجم چرخ“ ہے۔ اس صورت میں طبع اول کے متن اور ضمیمہ اختلاف نسخ کے منقولہ اندراج کے متعلق کیا کہا جائے گا؟ یہاں وضاحتی حاشیہ از بس ضروری ہے۔ اس کے بغیر قاری اور ناقل، دونوں بتلاے الجھن رہیں گے۔ میں نے اس کتاب میں اس شعر میں ”انجم چرخ“ لکھا ہے لیکن میں پوری طرح مطمئن نہیں۔ ضروری وضاحت کے بغیر میری طرح دوسرے لوگ بھی اسی الجھن میں مبتلا رہیں گے۔

نہایت ضروری وضاحتی حواشی کے نہ ہونے سے بہت سے مقامات پر یہی صورت حال سامنے آتی ہے۔ میں مزید وضاحت کے لیے ایسی اور چند مثالیں پیش کرنا چاہتا ہوں۔ طبع اول میں ص ۳۰۵ پر یہ شعر ہے:

طرز بیدل میں ریختہ کہنا اسد اللہ خاں! قیامت ہے

اسی نسخے میں ص ۳۲۰ پر بھی یہ شعر ملتا ہے اور وہاں اس شعر میں ”ریختہ لکھنا“ ہے؛ مگر اس کے متعلق غلط نامے میں یہ ہدایت ملتی ہے کہ اُس سطر کو جس میں یہ شعر لکھا ہوا ہے، اُس سے پہلے کی سطر کے ساتھ یہاں سے قلم زد کر دیا جائے۔

اس سے بظاہر یہ نتیجہ نکلتا ہے کہ مرتب نے ”ریختہ کہنا“ کو برقرار رکھا ہے۔ طبع ثانی میں ”ریختہ کہنا“ ہے [ص ۴۷]۔
 طبع اول نیز طبع ثانی کے دیباچہ مرتب میں بھی یہ شعر آیا ہے [طبع اول ص ۲۳۔ طبع ثانی ص ۲۴]۔ اور وہاں بھی
 اس شعر میں ”ریختہ کہنا“ ہے۔ اس طرح بظاہر یہ مسلم ہو جاتا ہے کہ مرتب نے ”ریختہ کہنا“ کو درست قرار دیا
 ہے۔ طبع اول میں ص ۳۲۰ پر اس شعر کے ذیل میں یہ بھی لکھا گیا ہے: ”اس مقطع کو مرزا صاحب نے اپنے ایک
 مکتوب بنام مولوی عبدالرزاق شاکر میں اس تمہید کے ساتھ نقل کیا ہے: قبلہ! ابتداء فلر سخن میں بیدل و اسیر و شوکت کی
 طرز پر ریختہ لکھتا تھا، چنانچہ ایک غزل کا مقطع یہ تھا“۔ اس خط کے لیے حوالہ دیا ہے: ”عود، ۱۵۹“۔ یہی عبارت طبع
 ثانی میں بھی ہے [ص ۴۷]۔ اس طرح یہ بات واضح ہو جاتی ہے کہ اس شعر کا واحد ماخذ مرزا صاحب کا محمولہ بالا خط
 بنام شاکر ہے اور یہ کہ مرزا صاحب کا یہ خط عود ہندی میں ہے۔ اس کتاب کا پہلا ایڈیشن میرے پاس نہیں تھا۔
 میرے دریافت کرنے پر حنیف نقوی صاحب نے مطلع کیا کہ عود ہندی کی اشاعت اول میں اس شعر میں ”ریختہ
 لکھنا“ ہے۔

مرزا صاحب کا یہ خط خطوط غالب [مرتبہ ڈاکٹر خلیق انجم] میں شامل ہے۔ مرتب کی وضاحت کے مطابق یہ عود
 ہندی طبع اول سے ماخوذ ہے؛ اس میں بھی اس شعر میں ”ریختہ لکھنا“ ہے [جلد دوم ص ۸۴۶]۔
 اس طرح یہ ثابت ہو جاتا ہے کہ اس شعر میں ”ریختہ لکھنا“ درست ہے اور ”ریختہ کہنا“ قابل قبول نہیں۔ [میں نے
 اسی بنا پر اس کتاب میں اس شعر میں ”ریختہ لکھنا“ لکھا ہے]۔

ایک ضمنی بات _____: مرزا صاحب نے اس خط میں ایک جگہ ”ریختہ لکھتا تھا“ لکھا ہے: ”بیدل _____ کی
 طرز پر ریختہ لکھتا تھا“ پھر زیر بحث شعر لکھا ہے اور اُس کے بعد لکھا ہے: ”پندرہ برس کی عمر سے پچیس برس کی عمر تک
 مضامین خیالی لکھا کیا“۔ یعنی مرزا صاحب نے اپنے قلم سے نثر میں ریختہ کہنا کے مفہوم میں ”لکھتا تھا“ اور ”لکھا کیا“ لکھا
 ہے۔ یہ بھی تائید مزید کے ذیل میں آتا ہے۔

جب تک مکتوب غالب بنام شاکر کے مقالے میں کوئی ایسی مضبوط سند نہ پیش کی جائے جس سے اس شعر میں ”ریختہ
 لکھنا“ کے بجائے ”ریختہ کہنا“ کا ثبوت ملے، اُس وقت تک اس شعر میں ”ریختہ لکھنا“ کو درست مانا جائے گا اور ”ریختہ
 کہنا“ کو نادرست کہا جائے گا۔

نسخہ رضا میں بھی ”ریختہ کہنا“ ہے [ص ۱۳۸]۔ انھوں نے بھی اس کے لیے اسی مکتوب غالب بنام شاکر کا حوالہ دیا
 ہے، اس طرح: ”دیکھیے مکتوب بنام عبدالرزاق شاکر۔ عود ہندی ص ۱۵۹“۔ یعنی انھوں نے عود ہندی میں اس خط کو
 پڑھا نہیں، نسخہ عرشی سے حوالہ نقل کر لیا۔

(۲) چمن زار تمنا ہو گیا صرف خزاں لیکن بہار نیم رنگ آہ حسرت ناک باقی ہے

طبعِ اول میں اسی طرح ہے [ص ۱۰۷]۔ طبعِ ثانی میں ”چمن زار تمنا ہوگئی“ ہے۔ اس نسخے کے غلط نامے یا کسی ضمیمے میں یہ حوالہ نہیں ملتا کہ طبعِ اول کے ”ہوگیا“ کو ”ہوگئی“ بنایا گیا ہے۔ اس صورت میں لامحالہ اسے کتابت کی غلطی مانا جائے گا۔ میں طبعِ اول کے مطابق ”ہوگیا“ لکھا ہے۔

نسخہٴ رضائیں ”ہوگئی“ ہے [ص ۲۳۴]۔ اور یہ محض طبعِ ثانی کی نقل ہے۔ ہاں تفسیرِ غالب میں طبعِ اول کے مطابق ”ہوگیا“ ہے [ص ۴۵۳]۔ شانِ الحقِ حقّی نے اپنے قابلِ قدر مضمون ”کلامِ غالب کا لسانی تجزیہ“ میں اس شعر میں ”چمن زار تمنا ہوگئی“ لکھا ہے۔ یہ بھی لکھا ہے: ”ممکن ہے کتابت میں ”ہوگئے“، ”ہوگئی“ بن گیا ہو۔“ [غالب۔ جدید تنقیدی تناظرات، مرتبہ اسلوب احمد انصاری، ص ۱۳۹]۔ غالباً حقّی صاحب نے طبعِ ثانی یا نسخہٴ رضا سے شعر نقل کیا، یوں متن کی یہ غلطی بھی نقل ہوگئی۔

(۳) اُن کے دیکھے سے جو آجاتی ہے منہ پر رونق وہ سمجھتے ہیں کہ بیمار کا حال اچھا ہے
طبعِ اول میں ”رونق منہ پر“ ہے [ص ۲۳۹]۔ یہی طبعِ ثانی میں ہے [ص ۳۱۸]۔ رضا میں ”منہ پر رونق“ ہے [ص ۴۰۲]۔ اس غزل کے متعلق عرشی صاحب نے لکھا ہے کہ یہ غزل ”آخر ما“ سے ماخوذ ہے۔ ”ما“ سے مراد ہے دیوانِ غالب طبعِ دوم، مطبوعہ ۱۸۴۸ء۔ رضا لاابری میں موجود اس کے ایک نسخے کا تعارف کراتے ہوئے لکھا ہے: ”اس کے آخری سادہ اوراق پر مرزا صاحب کا وہ کلام نقل کیا گیا ہے جو انھوں نے اس دیوان کی اشاعت کے بعد کہا تھا“ [طبعِ اول، ص ۹۷]۔ انہوں نے اس کلام کی تفصیل پیش کی ہے، اُس میں یہ غزل [کمال اچھا ہے۔۔۔ جمال اچھا ہے] بھی شامل ہے۔ یہ بات واضح ہے کہ یہ کلام مطبوعہ دیوان کے آخر میں شامل سادہ اوراق پر کسی دوسرے شخص کا لکھا ہوا ہے، یہ غالب کے قلم کا لکھا ہوا نہیں؛ اس بات کو پیشِ نظر رہنا چاہیے۔

عرشی صاحب نے طبعِ اول کے ضمیمہٴ اختلافِ نسخ میں اس غزل کے پانچویں شعر (اُن کے دیکھے سے۔۔۔) کے تحت لکھا ہے کہ دیوانِ غالب کے تیسرے اور چوتھے مطبوعہ اڈیشن میں اس شعر میں ”منہ پر رونق“ ہے (ص ۴۶۱)۔

اب صورتِ حال یہ ہے کہ ”رونق منہ پر“ صرف دیوانِ غالب طبعِ دوم کے ایک نسخے کے آخر میں شامل سادہ اوراق پر کسی مجہول الاحوال شخص کے قلم کی لکھی ہوئی اس غزل میں ہے۔ اس کے مقابلے میں دیوانِ غالب کے تیسرے اور چوتھے مطبوعہ اڈیشن میں، جو غالب کی تصحیح کے ساتھ چھپے ہیں، ”منہ پر رونق“ ہے۔ ان دونوں کے مقابلے میں ایک نامعلوم الاحوال شخص کی تحریر کو کسی معقول وجہ کے بغیر ترجیح نہیں دی جاسکتی۔ اس لحاظ سے نسخہٴ رضا کا متن مرتجح حیثیت رکھتا ہے اور کسی دوسرے معتبر ماخذ کی عدم موجودگی میں اُسی کو اختیار کیا جانا چاہیے۔ میں نے اسی بنا پر اس شعر میں ”منہ پر رونق“ لکھا ہے۔

(۴) جامِ ہر ذرہ ہے سرشارِ تمنا مجھ سے کس کا دل ہوں کہ دو عالم سے لگایا ہے مجھے

طبعِ اوّل میں ”دو عالم میں“ ہے (۱۰۸)۔ طبعِ ثانی میں ”دو عالم سے“ ہے (ص ۱۱۵)۔ دونوں نسخوں میں اس شعر کے دوسرے مصرعے میں کسی طرح کے اختلافِ نسخ کا حوالہ نہیں ملتا؛ اس صورت میں کسی وضاحت کے بغیر طبعِ ثانی کے متن کو کس بنا پر قبول کیا جاسکتا ہے؟ نسخہِ رضا میں طبعِ ثانی کے مطابق ”دو عالم سے“ ہے (ص ۲۵۳)۔ ڈاکٹر نقوی نے مطلع کیا کہ نسخہِ خودنوشت (نسخہ بھوپال قدیم) میں ”دو عالم سے“ ہے۔ میں نے اسی بنا پر طبعِ ثانی کے مطابق ”دو عالم سے“ لکھا ہے۔ عدم وضاحت نے خواہ مخواہ پریشانی کا سامان پیدا کر دیا ہے۔

(۵) سجہ گرداں ہے اُسی کے کفِ اُمید کا ابر بیم سے جس کے صبا توڑے ہے صد جاڑ تار

طبعِ اوّل میں یہی ہے [ص ۴]۔ طبعِ ثانی میں ”اُسی کی“ ہے [ص ۴]۔ اس سلسلے میں یہ بات تو سچے طلب ہے کہ ”چکنی ڈلی“ والے قطعے میں ”صاحب کے کفِ دست“ آیا ہے۔ طبعِ اوّل اور طبعِ ثانی، دونوں میں یہی ہے۔ اس طرح یہ بات واضح ہو جاتی ہے کہ طبعِ ثانی میں ”اُسی کی کفِ اُمید“ میں ”کی“ غلطی کتابت ہے۔ نسخہِ رضا میں ”اُسی کی“ ہے [ص ۳۰۷] اور یہ نتیجہ ہے طبعِ ثانی کی نقل کا۔ اگر طبعِ اوّل سے مقابلہ کر لیا جاتا تو معلوم ہو جاتا کہ ”اُسی کے“ ہونا چاہیے۔ ہاں، ”چکنی ڈلی“ والے قطعے میں نسخہِ رضا میں بھی ”صاحب کے کفِ دست“ ہے [ص ۷۸]۔

(۶) نظارہ دیگر ودل خونیں نفسِ دگر آئینہ دیکھ، جوہر برگِ حنا نہ مانگ

طبعِ اوّل میں یہی ہے [ص ۵۱]۔ طبعِ ثانی میں ”جوہر برگِ دعا“ ہے [ص ۵۲]۔ ”برگِ حنا“ کو حاشیے میں اختلافِ نسخ کے ذیل میں لکھا گیا ہے۔ طبعِ اوّل کے ضمیمہٴ اختلافِ نسخ میں ”برگِ دعا“ ہے [ص ۴۰۸]، یعنی عرشی صاحب نے ”برگِ حنا“ کو مرتجح قرار دیا تھا۔ طبعِ ثانی میں یہ نہیں لکھا گیا کہ اب ”برگِ دعا“ کو کس بنا پر ترجیح دی گئی ہے اور اس کے بغیر اس تبدیلی کو کس بنا پر مان لیا جائے؟ پہلے مصرعے کے ”خونیں نفس“ کی رعایت اور مناسبت سے برگِ حنا مناسب تر معلوم ہوتا ہے۔ نسخہِ رضا میں یہاں طبعِ اوّل کے مطابق ”برگِ حنا“ ہے [ص ۱۹۴]۔ تفسیر غالب میں بھی ”برگِ حنا“ ہے۔ جمین صاحب نے لکھا: ”جوہر برگِ حنا سرخ رنگ یعنی خون ہے..... نسخہٴ شیرانی میں ”حنا“ کی جگہ ”دعا“ بنا دیا گیا ہے۔ میرے نزدیک ”برگِ دعا“ کا کوئی محل نہیں۔ میں اس موقع پر نسخہٴ شیرانی کی ترمیم کو سہو قرار دوں گا“ [ص ۲۴۱]۔ یہ ایسی صورت حال ہے کہ وضاحتی حاشیے کے بغیر ذہن کو روشنی نہیں ملے گی۔ میں نے یہاں طبعِ اوّل کی مطابقت اختیار کی ہے۔

(۷) آتش رنگِ رخِ ہر گل کو بخشنے ہے فروغ ہے دمِ سردِ صبا سے گرمیِ بازارِ باغ

طبعِ اوّل میں یہی ہے [ص ۴۸]۔ طبعِ ثانی میں ”دلِ سردِ صبا“ ہے [ص ۵۱]۔ اس کے غلط نامے یا ضمیمہٴ استدراک میں اس کا کوئی حوالہ نہیں ملتا۔ ”صبا“ کی نسبت سے واضح طور پر ”دم“ کا محل ہے۔ بہ ظاہر اسے غلطی کتابت مانا جائے گا۔ نسخہٴ رضا میں یہاں طبعِ اوّل کے مطابق ”دمِ سردِ صبا“ ہے [ص ۱۹۲]۔ تفسیر غالب میں بھی ”دمِ سرد“ ہے۔

طبع اول ص ۱۶..... طبع ثانی میں ”تسلیم شوخی“ (مع اضافت) ہے [ص ۱۶]۔ یہ نسخہ رضا میں طبع اول کے مطابق ہے۔ میں نے بھی طبع اول کی مطابقت میں ”تسلیم“ کو بغیر کسرۃ اضافت لکھا ہے۔

(۱۲) بے دماغی شکوہ سنج رشکِ ہمدیگر نہیں یار تیرا جام ے، خمیازہ میرا آشنا
شکوہ سنج رشکِ ہمدیگر نہ رہنا چاہیے میرا زانو مؤسس اور آئینہ تیرا آشنا

طبع اول میں یہ دونوں شعر دو الگ الگ غزلوں میں ملتے ہیں [ص ۱۹..... ص ۱۲۹] طبع ثانی میں بھی یہ دونوں غزلیں الگ الگ ملتی ہیں [ص ۲۰..... ص ۱۷۱]۔ لیکن پہلے شعر کو، جو طبع اول میں پہلی غزل میں تھا [ص ۱۹ پر] اس غزل میں شامل نہیں کیا گیا، اُس کو دوسری غزل کے تحت حاشیے میں اختلاف نسخے کے ذیل میں لکھا گیا ہے [ص ۱۷۱]، نسخہ رضا میں طبع اول کے مطابق ان دونوں شعروں کو شامل غزل کیا گیا ہے۔ میں نے بھی طبع اول کی مطابقت اختیار کی ہے۔

(۱۳) مفت کا کس کو بُرا ہے بدرقہ رہبری میں پردہ رہبر کھلا

طبع اول میں ”رہ روی“ ہے: رہ روی میں پردہ رہبر کھلا [ص ۱۴۰]۔ طبع ثانی میں مصرع یوں ہے: رہبری میں پردہ رہبر کھلا [ص ۱۵۷]، طبع اول کے ضمیمہ اختلاف نسخے سے معلوم ہوتا ہے کہ اس شعر میں کوئی اختلاف متن موجود نہیں، طبع ثانی میں بھی حاشیے میں یا کہیں اور کسی اختلاف کا حوالہ نہیں ملتا؛ ہاں متن میں طبع اول کے ”رہ روی“ کے بجائے ”رہبری“ ہے۔ حاشیے میں لکھا گیا ہے کہ یہ (خ) یعنی انتخاب عالم سے منقول ہے، محض اس کی بنیاد پر یہ مان لیا گیا ہے کہ (غالباً) انتخاب غالب میں مرزا صاحب نے ”رہ روی“ کو ”رہبری“ بنا دیا ہے۔ میں نے یہ یہاں طبع ثانی کی مطابقت اختیار کی ہے، لیکن یہ ضرور کہنا چاہتا ہوں کہ وضاحتی حاشیے کے بغیر بہت سے لوگ الجھن میں مبتلا رہیں گے اور میں بھی پوری طرح مطمئن نہیں۔

(۱۴) ظاہر ہیں میری شکل سے افسوس کے نشان جوں شانہ پشتِ دست بہ دندان گزیدہ ہوں

اول میں یہی ہے [ص ۶۱]۔ ثانی میں دوسرا مصرع یوں ہے: خارِ الم سے پشت بہ دندان گزیدہ ہوں [ص ۶۵]۔ اس کے حاشیے میں لکھا گیا ہے: ”ق، ح، قا: جوں شانہ پشتِ دست۔ موجودہ متن دیوان غالب حسرت آڈیشن سے نقل کیا گیا ہے، جو گل رعنا پر مبنی ہے“ [ص ۶۵]۔

مالک رام صاحب کے لکھنے کے مطابق گل رعنا کے نسخہ لاہور میں [جو غالب کے ہاتھ کا لکھا ہوا ہے] یہ مصرع اُسی طرح ہے جس طرح نسخہ عرشی طبع اول میں ہے [گل رعنا مرتبہ مالک رام، ص ۱۷۳]۔ نیز نسخہ حمید یہ اور نسخہ شیرانی میں بھی یہی متن ہے۔ ایسی صورت میں یہ کہنا کہ ”موجودہ متن دیوان حسرت سے نقل کیا گیا ہے جو گل رعنا پر مبنی ہے“ کس طرح قابل قبول ہو سکتا ہے؟ جب گل رعنا کے اصل نسخے (بہ خط غالب) میں ”جوں شانہ پشتِ دست بہ دندان گزیدہ ہوں“ لکھا ہوا ہے، تب نسخہ حسرت کا حوالہ قابل قبول نہیں رہتا؛ اس بنا پر کہ یہ معلوم نہیں کہ حسرت کے پاس جو نسخہ گل رعنا

تھا، اس کا احوال کیا تھا؟ غالب کے خودنوشت نسخہ گل رعنا کے متن پر اس مجہول الاحوال نسخے کے متن کو ترجیح نہیں دی جاسکتی [گل رعنا کا نسخہ لاہور چھپ چکا ہے، ہاں فی الوقت یہ میرے سامنے نہیں]۔ میں نے اسی بنا پر اس شعر میں نسخہ عرشی طبع اول کی مطابقت اختیار کی ہے۔

تفسیر غالب میں بھی طبع اول کے مطابق ہے [ص ۲۷۹]۔ رضا میں ثانی کے مطابق ہے [ص ۲۱۱]۔ یہاں وضاحتی حاشیہ از بس ضروری تھا اور ضروری ہے۔

(۱۵) برق سامانِ نظر ہے جلوہٴ بیباکِ حُسن شمعِ خلوتِ خانہ کیجیے، ہرچہ بادِ اباد، گلِ
طبع اول میں اسی طرح ہے [ص ۵۲]۔ طبع ثانی میں ”برق سامانِ نظر“ ہے [ص ۵۶]۔ ”برق“ میں اضافت کا زیر
بظاہر کرشمہ کتابت معلوم ہوتا ہے، یوں کہ حواشی میں کہیں بھی اس کی وضاحت نہیں ملتی۔ نسخہ رضا میں طبع ثانی کے مطابق
”برق سامانِ نظر“ ہے [ص ۱۹۷]۔ تفسیر غالب میں طبع اول کے مطابق ”برق“ بغیر کسرۃ اضافت ہے [ص ۲۴۸]۔
میں نے طبع اول کی مطابقت اختیار کی ہے۔

(۱۶) اضطرابِ عمر بے مطلب نہیں آخر، کہ ہے جستجوئے فرصتِ ربطِ سر و زانو مجھے
طبع اول میں ”فرصتِ ربطِ سر زانو“ ہے [ص ۷۸]۔ طبع ثانی میں بھی یہی ہے [ص ۸۴]؛ لیکن اس کے ضمیمہ
استدراک میں نسخہ نو در یافت دیوان غالب کے حوالے سے ”سر زانو“ کو صحیح بتایا گیا ہے [ص ۴۸۸]۔ نسخہ رضا کے متن
میں ”سر زانو“ ہے [ص ۲۳۶] اور حاشیے میں اسی نسخہ نو در یافت دیوان غالب کے حوالے سے ”سر زانو“ لکھا گیا ہے۔
یعنی مرتب نے طبع ثانی کے استدراک کو دیکھا تو، مانا نہیں۔ بظاہر اس کی وجہ مجھے یہ معلوم ہوتی ہے کہ تفسیر غالب میں
”سر زانو“ ہے اور مرتب نے اس کو بہتر سمجھا ہے۔

تفسیر غالب کے متن شعر میں ”سر زانو“ ہے اور جبین صاحب نے یہاں معنی آفرینی کا کمال
دکھایا ہے، لکھا ہے: ”ربطِ سر زانو: دونوں زانوں کے سروں کا ملنا جو قیام کے وقت ہی ممکن ہے
۔ چلنے میں دونوں زانو الگ الگ رہتے ہیں، زانوں کا مستقل ربط مرنے ہی پر ممکن ہے۔ شاعر
کہتا ہے کہ میری زندگی کی بے چینی بے مطلب نہیں، کیوں کہ میں ایسی فرصت چاہتا ہوں کہ دونوں
زانوں کو ملائے رہوں۔ ربطِ سر زانو ہوتا تو معنی کچھ اور ہوتے [ص ۳۴۸]۔

جبین صاحب نے طبع ثانی کے ضمیمہ استدراک کو دیکھ لیا ہوتا تو ان کو معلوم ہو جاتا کہ اصلاً متن میں ”سر زانو“ ہی ہے
اور ان کو اس دوران کا معنی آفرینی کی ضرورت نہیں محسوس ہوتی۔ میں نے استدراک کے مطابق ”ربطِ سر زانو“ لکھا ہے۔

(۱۷) صبا! لگا وہ تپانچہ طرف سے بلبل کے کہ روئے غنچہ گل سوئے آشیاں پھر جاے
طبع اول کے متن میں مصرع یوں ہے: صبا، لگا وہ طمانچہ طرف سے بلبل کی [ص ۳۰۵]؛ لیکن اس کے غلط نامے میں
لکھا گیا ہے کہ ”بلبل کی“ غلط ہے، صحیح ”بلبل کے“ ہے۔ طبع ثانی کے متن میں یہ مصرع یوں لکھا ہوا ہے: صبا، لگا وہ طمانچہ

طرف سے بلبل کی [ص ۴۲]۔ اس نسخے کے استدراک میں یا متعلقہ حاشیے میں یہ نہیں لکھا گیا کہ طبعِ اوّل کے غلط نامے میں ”بلبل کے“ کو صحیح لکھا گیا ہے اور یہ کہ اسے نہ ماننے کی وجہ کیا ہے۔ یہ بھی نہیں بتایا گیا کہ طبعِ اوّل میں ”طپانچہ“ ہے، اُسے ”طپانچے“ کیوں بنایا گیا۔

عرشی صاحب نے مقدمہ مکاتیبِ غالب میں لکھا ہے: ”پتیا نے ”طمانچہ“ لکھا تھا، میرزا صاحب نے ”طمانچہ“ کو پتیا نے بنا دیا“ [مکاتیبِ غالب، طبعِ ششم ص ۲۲۳]۔ یہ میرزا صاحب کا وہی نقطہ نظر ہے کہ فارسی الفاظ میں ت لکھنا چاہیے، ط نہیں لکھنا چاہیے۔ میرزا صاحب کی اس اصلاح کے بعد متعلقہ شعر میں ”طپانچہ“ یا ”طپانچے“ نہیں لکھا جاسکتا۔ ”پتیا نے“ لکھا جائے یا ”پتیا نے“ لکھا جائے۔ میں نے اسی بنا پر ”پتیا نے“ اور طبعِ اوّل کی اصلاح غلط نامہ کے مطابق ”بلبل کے“ لکھا ہے۔ نسخہ رضا کا متن طبعِ ثانی کے مطابق ہے [ص ۱۳۸]۔ یہاں وضاحتی حاشیہ از بس ضروری ہے۔

(۱۸) علم ہی سے قدر ہے انسان کی ہے وہی انسان جو جاہل نہیں

طبعِ اوّل میں یہی ہے [ص ۲۷۵]۔ طبعِ ثانی میں ”علم سے ہی“ ہے [ص ۳۷۴]۔ اس نسخے کے حواشی میں اس شعر میں اختلافِ متن کی نشان دہی نہیں کی گئی، اس صورت میں طبعِ اوّل کے متن کو درست مانا جائے گا۔ نسخہ رضا میں طبعِ ثانی کے مطابق ”علم سے ہی“ ہے [ص ۴۶۸]۔

(۱۹) فریے بہر تسکین ہوس درکار ہے، ورنہ بہ وہم زرگرہ میں باندھتے ہیں برق حاصل ہا

طبعِ اوّل میں ”غریبی بہر تسکین ہوس“ ہے [ص ۲۳]۔ طبعِ ثانی میں بھی یہی ہے [ص ۲۴]، مگر اس کے ضمیمہ استدراک میں اس شعر کے حوالے سے لکھا ہے کہ صحیح ”فریے“ ہے [ص ۴۷۱]۔ تفسیرِ غالب میں لکھا گیا ہے، ”نسخہ عرشی میں پہلا لفظ ”غریبی“ ہے، لیکن خودنوشت دیوان میں ”فریے“ ہے اور یہی صحیح ہے“ [۱۲۶]۔ نسخہ رضا میں پہلا لفظ ”غریبی“ ہے، یہ طبعِ ثانی کے متن کی نقل ہے۔ میں نے استدراک کے مطابق ”فریے“ لکھا ہے۔ دوسرے مصرعے میں تفسیرِ غالب اور نسخہ رضا دونوں میں ”برق حاصل ہا“ ہے۔ تفسیرِ غالب میں اس کے معنی لکھے گئے ہیں، ”برق حاصل: وہ بجلی جو خرمن کو جلا دے“۔ ”برق حاصل“ اور ”برق حاصل“ دونوں با معنی نکلے ہیں، یوں میں نے طبعِ اوّل و ثانی کے مطابق ”برق حاصل ہا“ لکھا ہے۔

(۲۰) زلف، تحریر پریشان تقاضا ہے مگر شانہ ساں موبہ زباں خامہ مانی مانگے

طبعِ اوّل [ص ۷۸] میں ”زلف“ کے بعد کا مانگا ہوا ہے اور ”تحریر“ کے نیچے اضافت کا زیر لگا ہوا ہے۔ طبعِ ثانی میں پہلا مصرع یوں ہے: زلفِ تحریر پریشان تقاضا ہے، مگر [ص ۸۴]: مگر اس نسخے کے کسی اندراج سے یہ نہیں معلوم ہوتا کہ طبعِ اوّل میں درج مصرعے کی قرائت کو بدلا گیا ہے [یہ قرائت کی تبدیلی ہے، متن کی تبدیلی نہیں]۔ وضاحت کے بغیر یہ بات کیسے معلوم ہوگی اور اُسے کس بنیاد پر مانا جائے گا؟

رضا میں طبعِ ثانی کے مطابق ہے، تفسیر میں طبعِ اول کے مطابق ہے۔ میں نے طبعِ اول کی مطابقت اختیار کی ہے۔ ایسے سب الفاظ کا احاطہ کرنا مقصود نہیں، بس اس طرف توجہ مبذول کرانا چاہتا ہوں کہ ضروری حذف اور اضافوں کے ساتھ نسخہِ عرشی کا نیا ایڈیشن شائع کیا جانا از بس ضروری ہے۔ اس کے بغیر مجھ جیسے بہت سے کام کرنے والوں کو نقل اشعار میں طرح طرح کی اُلجھنوں سے دوچار ہوتا رہنا پڑے گا اور بہت سے مقامات پر اعتماد کے ساتھ یہ نہیں کہا جاسکے گا کہ نقل کردہ متن واقعتاً درست ہے۔

طبعِ ثانی میں بہت سے مقامات پر متنِ طبعِ اول کے متن سے مختلف ہے اور حواشی میں حوالہ دیا گیا ہے؛ میں نے یہ فرض کر لیا ہے کہ یہ تبدیلیاں عرشی صاحب کی ہدایت کے مطابق کی گئی ہوں گی [یوں کہ ضروری توضیحات نہ ہونے کی صورت میں فرض کرنے کے سوا اور کوئی چارہ نہیں] اس بنا پر ایسے مقامات پر طبعِ ثانی کی مطابقت اختیار کی ہے۔ ہاں، جہاں صاف طور پر وہ تبدیلی ناقابلِ قبول معلوم ہوتی ہے، وہاں طبعِ اول کی مطابقت اختیار کی ہے۔ انجمن ترقی اردو کے ناظم اعلیٰ نے مطلع کیا ہے کہ انجمن کی طرف سے نسخہِ عرشی کا نیا ایڈیشن جلد ہی شائع ہوگا اور اُس میں ضروری وضاحتوں پر مبنی ایک ضمیمہ آخر میں شامل ہوگا۔ اگر ایسا ہو سکے گا تو یہ مناسب اور بہتر صورت ہوگی۔

ایک وضاحت: یہ وضاحت کی جاتی ہے کہ بنیادی لفظ [مفرد ہو یا مرکب] اگر شعر کا پہلا حصہ ہے، ایسی صورت میں اُس لفظ کے آگے بیانیہ کا نشان (: بنانے کے بجائے تیر کا نشان بنایا گیا ہے تاکہ یہ ایک نظر معلوم ہو جائے کہ زیرِ نظر اُس شعر کا پہلا جز ہے۔ مثلاً ”معل“ کے ذیل میں ”ہلاک بے خبری“:

ہلاک بے خبری نغمہ وجود و عدم جہاں و اہل جہاں سے جہاں جہاں فریاد
اس سے یہ ایک نظر یہ معلوم ہو جائے گا کہ ”ہلاک بے خبری“ [یا ایسے ہی دوسرے ٹکڑے] متعلقہ مصرعِ اول کا شروع کا حصہ ہیں۔

املا

اسی سلسلے کا ایک مسئلہ الفاظ کی شکل صورت (املا) کا بھی ہے۔ طبعِ اول کا اگر نیا ایڈیشن تیار کیا جائے تو اس طرف توجہ کرنا از بس ضروری ہے۔ میں محض بہ طور مثال دو لفظوں کے اختلافاتِ املا کی نشان دہی کرتا ہوں، اسی سے صورتِ حال کا بہ خوبی اندازہ کیا جاسکتا ہے۔

(۱) مرا شمول ہراک دل کے پیچ و تاب میں ہے میں مدعا ہوں تپش نامہ تمنا کا
طبعِ اول میں ”پیچ و تاب“ ہے [ص ۱۷]۔ طبعِ ثانی میں ”پیچ و تاب“ ہے [ص ۱۷]۔ اس کے حاشیے میں اختلافِ نسخ کے تحت ”پیچ و تاب“ لکھا گیا ہے، اس سے یہ معلوم ہوتا ہے کہ مرتب کے نزدیک مرتج صورت ”پیچ و تاب“ ہے؛ لیکن آگے بڑھ کر اس کی تردید ہو جاتی ہے، یوں کہ اس اشاعت میں پانچ اشعار کے متن میں ”پیچ و تاب“ ملتا ہے۔

یہ لفظ طبعِ اول میں شامل پندرہ اشعار میں ملتا ہے۔ ان میں سے گیارہ اشعار میں ”پیچ و تاب“ لکھا ہوا ہے؛ مرا شمول ہر اک دل کے پیچ و تاب میں ہے [ص ۱۷]، جوہر شمشیر کو ہے پیچ و تاب آئینے پر [ص ۴۰]، پیچ و تاب جادہ ہے خطِ کفِ افسوس و بس [ص ۴۶]، پیچ و تاب جادہ ہے یہاں جوہر تیغِ عسس [ص ۵]، پیچ و تاب دل نصیبِ خاطر آگاہ ہے [ص ۹۳]، ڈالا ہے تم کو وہم نے کس پیچ و تاب میں [ص ۱۸۹]، جتنا کہ وہم غیر سے ہوں پیچ و تاب میں [ص ۱۸۹]، بہ پیچ و تاب ہوں سلکِ عافیت مت توڑ [ص ۲۱۴]، دل نے سن کر، کانپ کر کھا پیچ و تاب [ص ۲۶۶]، معاف پیچ و تاب کشمکش ہر تار بستر ہے [ص ۸۵]، ہے دل شوریدہ غالبِ طلسم پیچ و تاب [ص ۲۳۲]۔

چار اشعار میں ”پچناب“ لکھا ہوا ہے: ہے پچناب رشتہ شمعِ سحر گہی [ص ۷۶]، مباداے پچناب طبع! نقشِ مدعا م ہو [ص ۶۸]، اسد کو پچناب طبعِ برق آہنگ مسکن سے [ص ۲۲]، تذبذب پچناب نفس کیا کرے کوئی [ص ۸۸]۔

طبعِ ثانی کا احوال یہ ہے کہ اُس میں منقولہ بالا پندرہ مصرعوں میں سے چھ مصرعوں میں ”پیچ و تاب“ ہے، پانچ مصرعوں میں ”پیچ تاب“ ہے اور چار مصرعوں میں ”پچناب“ لکھا ہوا ہے۔ طبعِ ثانی میں شامل حصہ ”باد آورد“ [یا نو دریافتِ نسخہ دیوانِ غالب] کے ایک مصرعے میں یہ لفظ آیا ہے اور اُس میں ”پچناب“ لکھا گیا ہے [جو رزلف کی تقریر پچناب خاموشی، [ص ۴۵۳]۔ اس طرح طبعِ ثانی میں چھ جگہ ”پیچ و تاب“ ہے، پانچ مصرعوں میں ”پیچ تاب“ ہے اور پانچ مصرعوں میں ”پچناب“ ملتا ہے، ایک لفظ کی تین شکلیں۔

اس الجھن میں یوں اور اضافہ ہوتا ہے کہ طبعِ اول کے ص ۱۷ پر جس شعر میں ”پیچ و تاب“ لکھا ہوا ہے، اُس کے حوالے سے ضمیمہ اختلافِ نسخ میں بتایا گیا ہے کہ ق (نسخہ بھوپال قدیم) میں یہاں ”پچناب“ ہے۔ اس کے بعد لکھا گیا ہے، ”یہی غالب کا پسندیدہ لفظ ہے“ (ص ۴۰۲)۔ اگر ”پچناب“ غالب کا پسندیدہ لفظ ہے تو متن میں اسی کو لکھا جانا چاہیے تھا، اسے متن میں نہ لکھنے کی وجہ کیا ہے؟ یہ معلوم نہیں ہوتا۔ پھر یہ کیسے معلوم ہوا کہ لفظ کی یہ شکل غالب کی پسندیدہ صورتِ املا ہے؟ جب تک اس کی وضاحت نہ کی جائے اس قول کو کس بنا پر مانا جائے گا؟ نسخہ لاہور بقولِ عرشی صاحب نو اب فخر الدین محمد خاں دہلوی کا لکھا ہوا ہے جو میرزا صاحب کے مشہور کاتب تھے (مقدمہ طبعِ اول، ص ۸۴) اس نسخے کا عکس شائع ہو چکا ہے، اس میں چار اشعار میں یہ لفظ آیا ہے اور ہر جگہ ”پیچ و تاب“ لکھا گیا ہے، ص ۱۳۲، ۱۳۲، ۱۸۲، ۲۲۸۔ بہ خوبی اندازہ کیا جاسکتا ہے کہ عدمِ تعین، عدمِ یکسانی اور عدمِ وضاحت نے کس قدر الجھن کا سامان فراہم کر دیا ہے اشعار نقل کرنے والوں کے لیے!

اصل لفظ ”پیچ و تاب“ ہے [پیچ و خم کی طرح] اور طبعِ اول میں بھی بیش تر یہی ملتا ہے، یوں میں نے اس لفظ کے اسی املا کو ترجیح دی ہے۔

(۲) رام پورا ایک بڑا باغ ہے از روئے مثال دل کش و تازہ و شاداب و وسیع و خورم

یہ ایک قطعے کا شعر ہے اور طبعِ اول میں اس شعر میں ”خزم“ لکھا ہوا ہے [ص ۲۶۵]۔ یہی طبعِ ثانی میں ہے [ص ۳۶۰]۔ یہ قطعہ مرزا صاحب نے نواب کلپ علی خاں کی خدمت میں بھیجا تھا اور یہ بہ خطِ غالب ملتا ہے۔ اس کا عکس مرتفعِ غالب میں شامل ہے [ص ۱۸۱] اور اس میں مرزا صاحب نے اپنے قلم سے ”خزم“ لکھا ہے۔ مکاتیبِ غالب میں عرشی صاحب نے اسے شامل کیا ہے اور اُس میں بھی اصل کے مطابق ”خزم“ لکھا ہوا ہے [طبعِ ششم، ص ۶]۔ املا کا یہ اختلاف اُلجھن پیدا کرے گا۔ اسے ”خزم“ لکھا جانا چاہیے تھا۔ میں نے اس کتاب میں متعلقہ شعر میں اصل کے مطابق ”خزم“ ہی لکھا ہے [اس لفظ کے سلسلے میں مزید تفصیل کے لیے دیکھیے املاے غالب، ص ۸۵]۔

مرزا صاحب نے املا سے متعلق بھی بہت کچھ لکھا ہے، خطوں میں اُن کے ایسے اقوال بکھرے ہوئے ہیں۔ اصلاحِ کلام کے ذیل میں املا کی غلطیوں کی طرف شاگردوں کی توجہ مبذول کراتے رہتے تھے۔ لفظوں کی جن املائی شکلوں کو درست سمجھتے تھے، ان کی بھی نشاندہی کرتے رہتے تھے اور بار بار ٹوکتے تھے۔ املا کی صحت کے اہتمام کو ملحوظ رکھنا تو ویسے بھی ضروری ہے، مگر جس مصنف کی نظر اور ذہن میں املا کی یہ اہمیت ہو، اُس کے کلام میں تو از بس ضروری ہے۔ مرزا صاحب کے قلم کی لکھی ہوئی بہت سی تحریریں موجود ہیں اور خطوطِ غالب میں اُن کے اقوال بھی محفوظ ہیں۔

اس خیال کے پیش نظر کہ مرزا صاحب کے کلام میں اُن کے منشا کے خلاف املائی صورتیں جگہ نہ پائیں، میں نے املاے غالب کے نام سے ایک کتاب مرتب کی تھی جو چھپ چکی ہے [دہلی میں اسے غالب انسٹی ٹیوٹ نے چھاپا ہے اور کراچی میں ادارہ یادگارِ غالب نے]۔ مقصود یہ تھا کہ مرزا صاحب کے اردو فارسی کلام کے مرتبین اور ناقلین جن مشکلات اور مسائل سے دوچار ہو سکتے ہیں، ان کی نشان دہی کی جائے۔ یہ بھی واضح کیا جائے کہ مرزا صاحب نے اپنے قلم سے کس لفظ کو کس طرح لکھا ہے یا کس طرح لکھنے کی ہدایت کی ہے۔ میں نے اپنی اس کتاب میں املاے غالب کے مندرجات کی پابندی کی ہے۔ اس کتاب میں شامل اشعارِ غالب کے کسی لفظ کے املا سے متعلق کوئی بات دریافت طلب ہو تو املاے غالب کو دیکھا جائے۔ یہاں املاے الفاظ (جیسے: آدر، تراز، تڑپھنا، زرا، بھاس، وہاں وغیرہ) سے متعلق تفصیلات لکھنا بے محل ہوگا۔ نیز ان سے متعلق تفصیلات یہاں سماجی نہیں پائیں گی، اتنی گنجائش نہیں۔

تدوین میں تو قیف نگاری (پیکچوریشن) کی بھی اہمیت ہے اور ضروری مقامات پر اُس سے متعلق وضاحت کی بھی۔ دیوانِ غالب میں تو اس کی بہت اہمیت ہے۔ میں اس کی بس ایک مثال پیش کروں گا۔

طبعِ اول میں ص ۷۰ پر یہ شعر ہے:

حیرت ہجوم، لذتِ غلطانی تپش سیماب بالش و کمر دل ہے آئینہ

طبعِ ثانی میں پہلے مصرعے کی صورت یہ ہے:

حیرت، ہجوم لذتِ غلطانی تپش (ص ۷۵)۔

اس کے حاشیے میں یا استدراک میں یہ نہیں بتایا گیا کہ طبعِ اول کے برخلاف ”حیرت“ کے بعد کا مایوں لگایا گیا؟ نسخہ رضا میں طبعِ ثانی کے مطابق ہے (ص ۲۲۳)۔ تفسیر غالب میں طبعِ اول کے مطابق ہے۔ اس میں تفسیر شعر کے ذیل میں یہ بھی لکھا گیا ہے: ”دل میں حیرت کا ہجوم ہے..... آئینہ، حیرت ہجوم ہوتا ہے، اس لیے دل بھی حیرت ہجوم ہے.....“ (ص ۳۱۲)۔ کاسے کی جگہ بدلے گی تو معنی بھی بدل جائیں گے۔ سوال یہ ہے کہ طبعِ ثانی میں اس مصرعے کے کیا معنی متعین کر کے کاسے کی جگہ بدلی گئی ہے؟ ہاں، طبعِ اول اور طبعِ ثانی میں ”غلطانی“ ہے۔ میں نے اس کتاب میں اس مصرعے میں ”غلطانی“ لکھا ہے (فرمودہ غالب کے مطابق)۔ تفصیل کے لیے املائے غالب کو دیکھا جاسکتا ہے۔ جب تک اس کی وضاحت نہیں کی جائے گی، طبعِ ثانی کے مصرعے کو مرتجح نہیں کہا جاسکتا۔ مرتجح حیثیت طبعِ اول کے مصرعے کو حاصل رہے گی۔ یہ بھی سوال پیدا ہوگا کہ یہ تبدیلی کس نے کی ہے، عرشی صاحب نے یا عرشی زادہ نے؟

ترتیب الفاظ

پہلے مفرد لفظوں کو حروفِ تہجی کی ترتیب کے مطابق لکھا گیا ہے۔ ہر لفظ کے ساتھ نمبر شمار بھی لکھا گیا ہے۔ مقابل میں وہ شعر لکھا گیا ہے جس میں وہ لفظ آیا ہے اور ہر شعر کے آخر میں صفحہ نمبر درج کیا گیا ہے۔ یہ پہلا حصہ ہوا۔

مرکبات کو دو حصوں میں بانٹا گیا ہے: (۱) وہ مرکب جن میں متعلقہ لفظ مرکب کا جزوِ اول ہے: جیسے ”اشک“ کے تحت ”اشک چشمِ سرمہ آلود“۔ (۲) وہ مرکب جن میں متعلقہ لفظ درمیان میں آیا ہے یا آخر میں: جیسے: بارانِ اشک، ناز گراں مایگی اشک اور قدرِ اشک دیدہ عاشق۔ ہر مرکب کے ساتھ دائرے میں نمبر شمار لکھا گیا ہے؛ لیکن متعلقہ شعر نہیں لکھا گیا، یوں کہ ہر مرکب کے حرفِ اول کے تحت اس شعر کو بہ آسانی اپنی جگہ دیکھا جاسکتا ہے۔ شعر بھی لکھا جاتا تو محض تکرار ہوتی۔ یہ دوسرا حصہ ہوا۔ تیسرے حصے میں وہ مرکبات ہیں جن میں متعلقہ لفظ مرکب کا پہلا جزو ہے۔ ایسے ہر مرکب کے ساتھ وہ شعر بھی لکھا گیا ہے جس میں وہ مرکب آیا ہے۔ ہر شعر کے ساتھ صفحہ نمبر کا حوالہ بھی دیا گیا ہے۔ چونکہ نسخہ عرشی طبعِ اول کو بنیادی نسخہ مانا گیا ہے [اس کی وضاحت کی جا چکی ہے] اس لیے سب اشعار کے ساتھ صفحات نمبر بھی طبعِ اول کے ہیں۔ ہاں جن اشعار کا طبعِ ثانی میں اضافہ کیا گیا ہے، وہ طبعِ ثانی سے منقول ہیں اور ان کے آگے ”ثانی“ یا ”طبعِ ثانی“ لکھا گیا ہے۔

جیسا کہ لکھا جا چکا ہے، لفظ شماری بھی مقصود ہے۔ اس خیال سے کہ شمار الفاظ میں کسی طرح کی خرابی پیدا نہ ہو، یہ طریقہ اختیار کیا گیا ہے کہ ہر حرف کے تحت حصہ اول کے مفرد الفاظ کو اور تیسرے حصے کے مرکبات کے پہلے لفظ کو (جو شمار میں آئے گا) جلی لکھا جائے۔ دوسرے حصے کے مرکبات میں شمار کے لیے، نمبر شمار کے دائرے کو اور اس میں مندرج نمبر شمار کو جلی لکھا جائے گا۔ اس طرح سب لفظوں کو بہ آسانی شمار کیا جاسکتا ہے۔ مزید یہ کہ حاشیے میں ہر لفظ کے متعلق یہ لکھا گیا ہے کہ وہ کتنی بار آیا ہے۔ یہ بھی بتایا گیا ہے کہ کتنی بار بہ طور مفرد آیا ہے اور کتنی بار بہ طور مرکب۔ مثلاً الفِ ممدودہ

کے تحت پہلا لفظ ”آب“ ہے۔ اس کے حاشیے میں لکھا گیا ہے کہ یہ لفظ کل باون بار آیا ہے، بہ طور مفرد نو بار اور بہ طور مرگب تینتا لیس بار..... اس طرح یہ بات بھی سامنے آسکے گی کہ مرزا صاحب کے کلام میں مفرد اور مرگب الفاظ کا عمومی تناسب کیا ہے۔ یہ معلوم ہو سکے گا کہ مفردات کے مقابلے میں مرگبات کا اوسط زیادہ اور بہت زیادہ ہے۔ اس تناسب کو نظر میں رکھ کر مرزا صاحب کی شاعری میں خیال اور اظہار کے کئی اہم پہلوؤں پر گفتگو کی جاسکتی ہے۔ اس سلسلے میں اس کا لحاظ رکھا جانا چاہیے کہ جن الفاظ کے ساتھ مفرد یا مرگب نہ لکھا ہو، انہیں مفرد سمجھا جائے۔

ایک وضاحت _____: مفردات اور مرگبات کے شمار سے متعلق ایک ضروری وضاحت کی جاتی ہے۔ جیسا کہ لکھا جا چکا ہے، اس جلد میں حروف (حروف جار، حروف عطف، حروف ربط وغیرہ) کو شامل نہیں کیا گیا۔ کسی لفظ کا پہلا جز کوئی حرف ہو جیسے: تاقیامت، برز میں، بدل (وغیرہ) تو اصولاً وہ مرگب لفظ ہے، مگر مشکل یہ ہے کہ اُس کو مرگبات کے تحت درج نہیں کیا جاسکتا، اس لیے یہ طریقہ اختیار کیا گیا ہے کہ جن اشعار میں ایسے لفظ آئیں، اُن کو مفردات کے حصے میں لکھا جائے؛ مگر شمار الفاظ کے تحت اُن کو مرگبات کی گنتی میں شامل رکھا جائے۔ دو مثالوں سے اس کی وضاحت کی جاتی ہے۔

(۱) حروف ف کے تحت لفظ ”فانوس“ کے حصہ مفردات میں گل دو شعر ہیں، جن میں سے ایک شعر میں ”بہ فانوس“ آیا ہے۔ حصہ مرگبات میں گل چار شعر ہیں۔ اس کے حاشیے میں لکھا گیا ہے کہ ”فانوس“ بہ طور مفرد ایک بار آیا ہے اور بہ طور مرگب پانچ بار۔

(۲) حرف ق کے تحت لفظ ”قیامت“ کے حصہ مفردات کے دو شعروں میں ”تاقیامت“ آیا ہے [تاقیامت شبِ فرقت میں گزر جائے گی عمر..... رہا گر کوئی تاقیامت سلامت]۔ اس لفظ (قیامت) کے حصہ مفردات میں کل پچیس شعر ہیں اور حصہ مرگبات میں پانچ شعر ہیں۔ حاشیے میں شمار کے تحت لکھا گیا ہے کہ لفظ ”قیامت“ مفرد طور پر تیس بار آیا ہے اور مرگب طور پر سات بار۔ لفظ ”جوں“، ”سار“ اور ”ساں“ کو ایسے حروف کی فہرست میں شامل نہیں کیا گیا۔

بہ سلسلہ مرگبات

(۱) ایسے الفاظ بہت ہیں جو دو یا زیادہ اجزا سے مل کر بنے ہیں، لیکن ایک کلمے کے طور پر استعمال میں آتے ہیں۔ ایسے لفظ جو کسی اسم اور فارسی کے فعل امر حاضر سے مل کر بنے ہیں، جنہیں قواعد کی زبان میں اسم فاعل سماعی کہا جاتا تھا، جیسے: دل کش، راہ رو، رہ نما، خون فشائ، نامہ رساں، شانہ کش، غاشیہ بردار، دل نواز، محفل آراء، مے پرست، بُت پرست، غریب نواز، ستار نواز، ذائقہ شناس (وغیرہ)۔

ایسے مرگبات میں یا مے مصدری (ی۔ئی) کا لاحقہ شامل کر لیا گیا ہو، جیسے: بُت پرستی، دل نوازی، رہ نمائی، صبا خرامی، خون فشائی، دل ربائی (وغیرہ)۔ یا حروف جمع کا لاحقہ آیا ہو، جیسے: مے پرستاں، بُت پرستوں، دل نوازیوں

(وغیرہ): ایسے سبھی کلموں کو، جو اصلاً مرکب ہیں لیکن استعمال میں ایک کلمے کے طور پر آتے ہیں، ایک کلمہ مان کر (مفرد لفظ کی طرح) جلی لکھا گیا ہے۔

(۲) اسی فہرست میں ایسے مرکبات بھی آتے ہیں جو دو یا زیادہ لفظوں سے مل کر بنے ہوں۔ خواہ دو اسموں سے مل کر بنے ہوں، یا اسم اور فارسی کے کسی مصدر سے مل کر بنے ہوں، جیسے: سپہ مست، کم سخن، جاں پناہ، سرخوش، ضبط آشنا، سرد مہر، سخن گفتن (وغیرہ)۔ یا ایسے مرکبات میں یاے مصدری یا حروف جمع کے لاحقے شامل ہو گئے ہوں، جیسے: اضطراب انجالی، تغافل مشربی، غفلت نگاہی، تنگ پیرہنی، بے پروا نگاہاں، خونیں نگاہاں، چمن رویاں، نازک خیالی، سرد مہری، قطرہ سامانی، کم فرصتی (وغیرہ)۔ یہ اور اسی انداز کے دوسرے مرکبات مرزا صاحب کے کلام میں بڑی تعداد میں پائے جاتے ہیں۔ ایسے لفظوں نے کلام کی معنویت اور بیان کی رنگارنگی میں بہت اضافہ کیا ہے۔ یہ سب بہ لحاظ اصل مرکب الفاظ ہیں؛ مگر ان کی ساخت ایسی ہے کہ یہ ایک کلمے کے طور پر استعمال میں آتے ہیں اور اسی طرح اشعار میں آئے ہیں۔ ایسے سبھی مرکب کلموں کو جن کا اوپر ذکر کیا گیا ہے، ایک کلمے کے طور پر جلی لکھا گیا ہے مگر شمار میں ان سب کو مرکب کلمے مانا گیا ہے۔

چند وضاحتیں

(۱) اصل لفظ اور اس کی مخفف شکل کو دو مستقل الفاظ مانا گیا ہے اور مستقل لفظوں کے طور پر درج کیا گیا ہے، جیسے: راہ، رہ؛ شاہ، شہ؛ ماہ، مہ؛ راہگزر، رہگزر (وغیرہ)۔

(۲) اسمائے جمع کو بھی مستقل الفاظ کے طور پر درج کیا گیا ہے، جیسے: لالہ ہا، گل ہا، سخنوراں، راتیں، باتیں، فرشتوں، لوگوں (وغیرہ)۔

(۳) اسمائے اعداد [جیسے: ایک، اک، یک، دو، دوسرا، دونوں، چار، چاروں، اول، اولیں، سو، صد، ہزار، لاکھوں، کڑوڑ، سینکڑوں، دگر، دیگر (وغیرہ)] کو شامل کیا گیا ہے۔ ”ہر“ اور ”ہمہ“ کو بھی اسی ذیل میں رکھا گیا ہے۔

(۴) کلمات تحسین و تعجب [جیسے: خوشا، اے خوشا، جبذا، مرحبا، واہ واہ، ہاے ہاے (وغیرہ)] کو شامل کیا گیا ہے۔ اسی طرح کلمات تاسّف [جیسے: دریغ، دریغ، اے دریغ، واے، اے واے، حیف، بد، ہاے، ہاے، ہاے] کو بھی شامل کیا گیا ہے۔ یہ وضاحت ضروری ہے کہ ”ہاے“ اور ”ہاے ہاے“ بہ طور کلمات تاسّف بھی آتے ہیں اور بہ طور کلمات تحسین و تعجب بھی۔ مرزا صاحب کے یہاں ”ہاے ہاے“ دونوں کلمات کے طور پر آیا ہے [دیکھیے یہ غزل: درد سے میرے، ہے تجھ کو بے قراری، ہاے ہاے! ص ۲۰۴، اور یہ غزل: وہ بادہ ہاے ناب گوارا کہ ہاے ہاے! ص ۱۲۳]۔

(۵) دوسرے شاعروں کے جن مصرعوں یا اشعار کو تضمین کیا گیا ہے، ان کو الفاظ شاعری کے تحت نہیں لایا گیا۔

(۶) قادر نامہ نصابی رسالہ ہے، اس بنا پر اُس کے الفاظ کو شمار میں شامل نہیں کیا گیا؛ البتہ اُس میں شامل دو غزلوں کے اشعار کو شامل لفظ شماری کر لیا گیا ہے۔

(۷) جن اشعار کے صفحات نمبر ۴۴ سے ۴۵ تک ہیں، وہ سب اشعار طبعِ ثانی سے منقول ہیں۔ یہ صفحات نو دریافت نسخہ دیوانِ غالب کے متن کے ہیں جو طبعِ اول میں شامل نہیں تھا، طبعِ ثانی میں اُسے شامل کیا گیا ہے۔

(۸) میں نے اس کا التزام کیا ہے کہ متن میں کسی طرح کی تبدیلی نہ کی جائے، طبعِ اول یا پھر طبعِ ثانی کی مطابقت کو لازماً ملحوظ رکھا جائے۔ ہاں ایک مقام ایسا ہے جہاں قرائت کی ایک غلطی کی تصحیح کی ہے۔ طبعِ اول میں ص ۳۱۳ پر یہ رباعی ہے:

اے منشی خیرہ سر! سخن ساز نہ ہو عصفور ہے تو، مقابل باز نہ ہو

آواز تری نکلی اور آواز کے ساتھ لاٹھی وہ لگی کہ جس میں آواز نہ ہو

طبعِ ثانی میں بھی یہی ہے (ص ۴۱۱)۔ ”آواز نہ ہو“ پر نظر رکھی جائے تو واضح طور پر معلوم ہوگا کہ ”آواز تری نکلی“ اور ”لاٹھی وہ لگی“ ہونا چاہیے۔ یہ متن کی تبدیلی نہیں، یہ محض قرائت کا معاملہ ہے۔ ”لگی“ اور ”لگے“، اسی طرح ”نکلی“ اور ”نکلے“ کی کتابت میں اُس زمانے میں آخر لفظ میں شامل یا بے معروف و مجہول کی صورت نگاری میں آج کل کی طرح امتیاز نہیں کیا جاتا تھا۔ لکھا کسی طرح جائے، پڑھا جاتا تھا صحیح طور پر لفظ و معنی کی مطابقت کو ملحوظ رکھتے ہوئے۔ اسی بنا پر یہاں ”نکلے“ اور ”لگے“ لکھا گیا ہے۔

(۹) ”بے“ کلمہ نفی ہے۔ یہ بہت سے لفظوں کے ساتھ اس طرح آیا ہے کہ جُز و لفظ بن گیا ہے، جوڑ نمایاں نہیں، جیسے: بیباک، بیدرد، بے خواب، بے فیض وغیرہ؛ ایسے لفظوں کو ایک لفظ مانا گیا ہے اور ایک لفظ کے طور پر درج کیا گیا ہے۔ جن لفظوں کے ساتھ اس طرح آیا ہے کہ جُز و لفظ نہیں معلوم ہوتا، جیسے یہ مصرع: بے مے کسے ہے طاقت آشوب آگہی: ایسے مقامات پر صرف اصل لفظ کو اُس کے مقام پر لکھا گیا ہے۔ مثلاً ”بے مے“ میں ”مے“ کو میم مع جی کے تحت لکھا گیا ہے، اول الذکر الفاظ کی تعداد دو سو تیرانوے^{۲۹۳} ہے۔

(۱۰) کبھی مصرعے کے دو مستقل بالمعنی ٹکڑوں (جملوں) کے درمیان واو حرفِ عطف کے طور پر آتا ہے، اُسی طرح جس طرح دو جملوں کے درمیان آتا ہے؛ اور کبھی دو لفظوں کے درمیان آتا ہے، جسے مرکبِ عطفی کہتے ہیں۔ مثلاً یہ دو مصرعے: دشتِ اُلفت چمن و آبلہ مہماں پرور (ص ۴)۔ کون گل سے ضعف و خاموشی بلبل کہ سکے (ص ۴۸)۔ پہلے مصرعے میں عطف کا واو اُسی طرح آیا ہے جس طرح دو جملوں کے درمیان آتا ہے اور دوسرے مصرعے میں ”ضعف و خاموشی بلبل“ مرکبِ عطفی ہے۔ پہلی صورت میں واو عطف کو شامل شمار نہیں کیا گیا۔

(۱۱) متعدد لفظ ہیں جو کہیں ایک معنی میں بہ طور حرف آئے ہیں اور کہیں بہ طور اسم۔ جیسے: پئی نذرِ کرم تحفہ ہے شرم نارسائی کا

(ص ۱۲۶) یہاں ”پے“ لیے، واسطے کے معنی میں آیا ہے اور مثلاً یہ مصرع: ضعف سے نقشِ بئی مور ہے طوق گردن (ص ۱۹۵)۔ یہاں یہ لفظ پیر کے معنی میں آیا ہے۔ ایسے لفظ جہاں حرف کے طور پر آئے ہیں، انہیں شامل نہیں کیا گیا۔ جہاں کسی دوسرے معنی میں آئے ہیں، انہیں شامل کر لیا گیا ہے۔ ایسے قابل ذکر الفاظ یہ ہیں:

آپ: ع: آپ آتے تھے مگر کوئی عنان گیر بھی تھا، اس مصرعے میں ”آپ“ بہ طور ضمیر کے ”تم“ کے مفہوم میں آیا ہے۔ اور مثلاً یہ شعر:

پوچھے ہے کیا وجود و عدم اہل شوق کا آپ اپنی آگ کے خس و خاشاک ہو گئے (ص ۲۲۸)

اس میں یہ لفظ خود، اپنے آپ کے مفہوم میں آیا ہے۔ یا جیسے یہ شعر:

گر جوہر امتیاز ہوتا ہم میں رسوا کرتے نہ آپ کو عالم میں

یعنی اپنے آپ کو۔ جہاں جہاں ”آپ“ ان معنوں میں آیا ہے، اُسے شامل کیا گیا ہے۔

اور: ایک معنی میں یہ کلمہ عطف ہے، جیسے دین اور دنیا۔ یا جیسے ع: اٹھا اور اٹھ کے قدم میں نے پاسباں کے لیے۔ اور کہیں یہ مزید، دیگر کے معنوں میں آیا ہے، جیسے: بنیں گے اور ستارے اب آسماں کے لیے۔ یا جیسے: اور بازار سے لے آئے اگر ٹوٹ گیا۔ جہاں یہ ان معنوں میں آیا ہے اسے شامل کیا گیا ہے۔ اس لفظ کی اسی معنوی نسبت سے ”اوروں“ کو بھی شامل کیا گیا ہے۔

سوا: جب یہ لفظ زیادہ کے معنی میں آیا ہے، تو اسے شامل کیا گیا ہے، جیسے:

رنج طاقت سے سوا ہو تو نہ بیٹوں کیوں کر ذہن میں خوبی تسلیم و رضا ہے تو سہی (ص ۳۱۱)

جب یہ بجز کے معنی میں آیا ہے، جیسے:

سوا ناج کے، جو ہے مقلوب جاں نہ وہاں آم پائیں، نہ انور پائیں (ص

۲۶۴)

ان معنوں میں اسے شامل نہیں کیا گیا۔

گویا: یہ لفظ بہ طور حرف تشبیہ کئی جگہ آیا ہے جیسے کے معنی میں، مثلاً:

طبع کی واشد نے رنگِ یک گلستاں گل کیا یہ دل وابستہ گویا بیضہ طاؤس تھا (ص ۲۳)

اور ایک جگہ کہنے والا کے معنی میں آیا ہے ع: نے زبانِ نچھ گویا، نے زبانِ خار بارغ۔ اس معنی میں اسے شامل کیا گیا ہے۔

استثنا

از، اور اس کی مختلف صورت ز، با، بر، براے، یہ در، یہ سب حرف جار ہیں۔ یہ بہ کثرت آئے ہیں۔ عام صورتوں میں ان کو شمار میں شامل نہیں کیا گیا؛ لیکن کچھ ایسے لفظ ہیں جو ان حرفوں سے مل کر ایک کلمے کے طور پر اس طرح استعمال

میں آتے ہیں۔ جیسے ایک کلمے کے سانچے میں ڈھل گئے ہوں۔ ایسے لفظوں کو مستثنا لفظوں کے طور پر شامل شمار کر لیا گیا ہے:

از.....: صرف دو لفظوں میں اسے جزو لفظ مانا گیا ہے: از روے [تین بار]۔ از سر (تین بار)، بہ طور مثال ایسے

چار شعر:

گرچہ از روے ننگِ بے ہنری ہوں خود اپنی نظر میں اتنا خوار (ص ۱۲۵)
اُس بزمِ پُرفروغ میں اِس تیرہ بخت کو لمبر ملا نشیب میں از روے اہتمام
(ص ۲۸۲)

کیا کس شوخ نے ناز از سر تمکینِ نشستن کا کہ شاخِ گل کا ٹم، انداز ہے بالیں شکستن کا (ص ۲۷)
دی مرے بھائی کو حق نے از سر نو زندگی میرزا یوسف، ہے غالب یوسف ثانی مجھے (ص ۲۳۲)

ایسے دوسرے کلمے ہیں: باجود، باوصف، باہم، بجائے خود، بخود [بخود بالیدنی، بخود لرزیدن]۔ برآر، برانداختنی، براگندنہ، برجستہ، برجیدن، برخاستن، برخود غلط [برخود غلط شوٹی تاثیر]، برخود غلطی [برخود غلطی ہائے تحمل، برخود غلطی ہائے عزیزاں]، برسبیل [برسبیل دوام، برسبیل شکایت]، برگردیدنی، برگزیدہ، بر محل، بروے [بروے زمیں، بروے سفرہ، بروے کار، بروے گردوں]، بدستور، بقدر [بقدر لفظ و معنی، بقدر مصلحت وغیرہ]۔ در پردہ، درپے [درپے حصول شرف، درپے دیوار و در]، درمیاں۔

”از“ سے مرگب جو دوسرے کلمے ہیں جن میں ترکیبی صورت نمایاں ہے، جیسے: از خود رفتگاں از خود رفتگی، از خود گزشتن، از خود رفتہ بیدائے خیال، از خویش بیروں آمدن: ایسے کلمات کو حرفِ ح کے تحت درج کیا گیا ہے۔ متعلقہ شعر ان کے ساتھ ضرور لکھا گیا ہے، جس سے معلوم ہو جاتا ہے کہ اصل کلمہ کیا تھا۔ اسی طرح ”ز یا افتادگی“ کوپ کے تحت لکھا گیا ہے۔

غیر معتبر کلام

نسخہِ عربی طبعِ اول میں کچھ غیر معتبر کلام شامل ہو گیا تھا۔ طبعِ ثانی میں یہ اہتمام کیا گیا کہ ایسے کلام کو شامل نہ کیا جائے۔ اس اہتمام کے باوجود کچھ غیر معتبر اشعار طبعِ ثانی میں باقی رہ گئے۔ طبعِ ثانی کے غلط نامے اور استدراک میں اور نسخہِ رضا کے مقدمے میں ”حرف نامعتبر“ کے عنوان سے اس کی نشان دہی کی گئی ہے (ص ۵۱)۔ میں نے اس غیر معتبر کلام کو اس کتاب میں شامل نہیں کیا۔ ذیل میں اس کی تفصیل لکھی جاتی ہے۔

۱) ایک قطعہ۔ گل سات شعر، مصرعِ اول: اٹھا اک دن بگولا سا جو کچھ میں جوشِ وحشت میں (ص ۵۱)

۲) ایک قطعہ۔ گل دو شعر، پہلا مصرع: ایک اہل درد نے سنسن جو دیکھا نفس (ص ۵۲)۔ [رضانے لکھا ہے کہ یہ

- قطعہ غالب کے شاگرد اکرکا ہے اور ان کے دیوان میں موجود ہے۔]
- (۳) ص ۴۰۳ پر چار شعر۔ مصرع ہائے اول: [۱] دورنگیاں یہ زمانے کی جیتے جی ہیں سب۔ [۲] پیری میں بھی کمی نہ ہوئی تاک جھانک کی۔ [۳] وہ مرغ ہے خزاں کی صعوبت سے بے خبر۔ [۴] وصل میں ہجر کا ڈر یاد آیا۔
- (۴) ص ۴۱۱۔ ۴۱۴: ایک غزل کے چار شعر، مصرع اول: اس قدر ضبط کہاں ہے کبھی آج بھی نہ سکوں۔
- (۵) ص ۴۱۹: ایک شعر۔ پہلا مصرع: جو معشوق زلفِ دو تابا نہ دھتے ہیں۔
- (۶) ص ۴۲۰: ایک غزل کے پانچ شعر اور چار مصرعے۔ مصرع اول: نسخہ سوزشِ دل درخورِ عتاب نہیں۔ یہ غزل تفسیر غالب میں بھی شامل ہوگئی ہے [ص ۵۱۵]۔
- (۷) ص ۴۲۲: ایک شعر۔ مصرع اول: نتیجہ اپنی آہوں کا ہے کلِ مستوی پورا۔
- (۸) ص ۴۲۹: ایک شعر۔ پہلا مصرع: جو حدِ تقویٰ ادا نہ ہووے تو اپنا مذہب یہی ہے غالب۔
- (۹) ص ۴۳۰: چھ شعر۔ مصرع ہائے اول: [۱] مزہ تو جب ہے کہ اے آہ نارسا ہم سے۔ [۲] حالت ترے عاشق کی یہ اب آن بنی ہے۔ [۳] گھر سے نکالنا ہے اگر ہاں نکالے۔ [۴] لیں بوسہ یا مصیبتِ ہجر ایں بیاں کریں۔ [۵] زرا کر زور سینے پر کہ تیر پڑستم نکلے۔ [۶] اگر ہوتا تو کیا ہوتا، یہ کہیے۔
- (۱۰) ص ۴۵۳: ایک شعر۔ پہلا مصرع: کرتا ہے گل جنون تماشا کہیں جسے۔
- (۱۱) ص ۴۵۶: نو شعر کی ایک غزل۔ پہلا مصرع: سمجھاؤ اسے یہ وضع چھوڑے۔ یہ نو دریافت نسخہ دیوان غالب کی غزل ہے۔ اس کے حاشیے میں یہ لکھا گیا ہے: ”یہ غزل مخطوطے کے حاشیے پر بہ خط غیر نقل ہوئی ہے“۔ نسخہ رضا میں اس کے متعلق حاشیے میں لکھا گیا ہے: ”غزل کا اسلوب غالب کے اسلوب سے میل نہیں کھاتا“ (ص ۲۹۶)۔ اس طرح یہ غزل شک کے دائرے میں آجاتی ہے۔ میں نے اسے مشکوک کلام میں رکھا ہے۔ ہاں، تفسیر غالب میں یہ شامل ہے (ص ۵۵۴)۔
- یہ کام صبر آزمائیت ہو، بارے، اتمام کو پہنچا۔
- ۔۔ توقع کرتا ہوں کہ نقد و نظر سے تعلق خاطر رکھنے والے اصحاب اسے پسندیدگی کی نظر سے دیکھیں گے اور کلام غالب سے متعلق بعض تنقیدی مباحث کو اس کے مندرجات سے نئی روشنی ملے گی۔

حواشی

- ۱۔ ”گلِ نغمہ سے مراد نغمے کا بہترین جڑو ہے۔ دوسری ترکیب ”شاخ گل“ ہے، غالب نے دونوں کو ملا کر ایک کر دیا ہے۔ شاخ گل نغمہ: وہ ٹہنی جس میں بہترین نغمہ موجود ہو، یعنی خود نغمہ“ [گیان چند جین: تفسیر غالب، ص ۲۱۷]۔ اسی سلسلے میں یہ بھی نظر میں رہنا چاہیے کہ

غالب نے ایک شعر میں ”شاخ گل نقش پا“ بھی لکھا ہے:

آ اے بہارِ ناز! کہ تیرے خرام سے دستارِ گلِ شاخ گل نقش پا کروں [ص ۵۶]

اس بحث میں اس طرف بھی توجہ نہیں کی گئی کہ یہ ترکیب کسی اور شاعر کے یہاں بھی ملتی ہے؟ میری نا تمام معلومات کے مطابق غالب سے پہلے میر حسن نے سحرالبیان میں اس مرگب کو نظم کیا ہے:

بجاتی وہ جو گن جہاں جو گیا
تو وہاں بٹھتی خلق دھونی رما
گلِ نغمہ جو اُس سے گرتے ہزار
تو لیتا اُنھیں دشتِ دامنِ پیار
گلِ نغمہ تر کی تھی یہ بہار
کہ صحرا کے گل اُس کے آگے تھے خار

[سحرالبیان مرتبہ راقم الحروف، ص ۲۳۳]

جو حضرات اس پر اصرار کرتے ہیں کہ ”گلِ نغمہ“ موسیقی کی اصطلاح ہے، اُنھیں ان سب اشعار کو ایک بار پڑھ لینا چاہیے، تب محسوس ہوگا کہ اُن کا یہ اصرار بے جا ہے۔ یہ بھی معلوم ہونا چاہیے کہ فارسی اور اردو میں جو کتا میں ہندستانی اور ایرانی موسیقی پر لکھی گئی ہیں، کسی میں بھی ”گلِ نغمہ“ یہ طور اصطلاح موسیقی موجود نہیں۔ میر حسن کے پہلے شعر میں ”دشت اپنے دامن میں نغموں کے پھول بھر لیتا تھا“ سامنے کی بات ہے، پھر ”گلِ نغمہ“ کو موسیقی کی اصطلاح کہنا، اس کو خیال آرائی کے سوا اور کیا کہا جائے!

Abstract

The article counts the words used by Ghalib in his poetry in order to mention several shades of meaning created through single, pair words and beyond. The article mentions that the poet used the words Jalwah in his poetry 139 times; 21 times as a single word and 118 as a compound. It also reveals the works based on which the word-counting process done and the article writer has discussed 20 couplets of Ghalib wrongly quoted in various known works of the poet. Orthography is another interesting aspect of the article which is worth reading and quoting as well. The article also clarifies what has been included and excluded in terms of words and his poetic works. For example, *Qadirnama* has not been added in the word-counting but its two ghazals included in it are counted.

Keywords: Counting of Ghalib's poetry, Discovering various shades of meaning, Ghalib, Poetry, Poetry corrections, Word counting.